

ሰንበት ዘዮሓንስ 2019 ዓ.ም.

መስከረም 3 2019 ዓ.ም. (9/13/2026)።

መዝሙር፡ ዮሐንስ አጎድዐ (ዮውሃንስ መስከረ) ... ዮሐንስ ዓው ኢሉ ነቶም ብጽቱ ከምዚ እናበለ መስከረ ካብ ላዕሊ ቃል አቦ ወረደ እሞ በቲ ግርማ መለኮት ማይ ዮርዳኖስን ተናወጸ፤ ኩሎም ሓይሊ ሰማያትን ምድርን ሰንበዱ፤ አብ ቢታንያ አብ ቤት ራባ አብ ስግር ዮርዳኖስ ዮሐንስ ንኢየሱስ ምስ ረአዮ እንሆ የዋሃ በግዕ እግዚአብሔር እናበለ ዓው ኢሉ ተዛረበ፤ ኢየሱስ ንዮሐንስ ማይ መታን ክቕደስ ብማይ አጠመቐኒ በሎ፤ አብ ሩባ ዮርዳኖስ ብምልክት ሰማይ ገሩ ዮሐንስ ንኢየሱስ አጠመቐ ድሕሪኡ ንሱ ተጠሚቑ፤ ንህዝቢ ሰንበት አኽብሩ ጽድቂ ግበሩ እናበለ አምሂርዎም።

ንባብት፡ 1ቆሮ 1፡17-25፤ ያዕ 2፡1-14፤ ግ.ሓ. 18፡ 24-ፍ፤ ሉቃስ 3፡1-18።

ምስባክ፡ ሣህል ወርትዕ ተራከባ፤ ጽድቅ ወሰላም ተሰዓማ፤ ርትዕስ እምድር ሠረጸት። ምሕረትን ሓቅን ተራኸባ፤ ሓቅን ሰላምን ተሰዓማ፤ ሓቂ ካብ ምድሪ ኸትበቅል እያ” መዝ. 85፡10-11።

ቀዳመይ ሰንበት ሓዲስ ዓመት ሰንበት ዘዮውሓንስ ተባሂሉ ይፍለጥ። ቅ. ዮሐንስ መጥምቕ ብሄሮዱስ ናይ ዝሞቶሉ ብምዝካር ኢና ሓዲስ ዓመትና እንጅምሮ እዚ ኸአ ፍሉይ ትርጉም አልኦ፤ ጎርጎሮሳዊ ባሕሪ ሓሳብ ዝኸተሉ ማርያም አደ አምላኽ ብዝብል ዓመቶም ምስ ማርያም ይጀምርዎ። ዓመትና ንመስዋዕቲ ዮሐንስ ብምዝካር ንጅምሮ ንዮሐንስ ዝቐተለ ሄሮዱስ አንጢፓ ሓደ ካብቶም ደቂ ሄሮዱስ ዓቢ እዩ። ሔምኡ ወይ ቀዳመይቲ ሰበይቱ ካብ ንግስነት ዓረብ ካብ ናባታውያን እያ ነራ። ሄሮዱስ አንጢፓን ንቀዳመይቲ ሰበይቲ ፈቱሒ ንሄሮድያዳ መጀመርያ ብመውሰድ አኪብዋ አብ ዝሙት ይነብር ነሩ ድሓር ክልቲኦም ቀዳማይ መርዕኦም ፈቲሖም ተመርዓዕዮም ነሮም። ዮሐንስ ንሄረዱስ ክብሪ ንግስነቱ ከይፈርህ ሕጊ አምላኽ አፍሪስካ አሎኻ ተነሳሕ ኢሉ ገሰጸ፤ ከምኩሎም ዓመጽቲ ሕጊ አምላኽ ዘፍርሱ ንድሕነቱ ሓልዩ ንዝገንሖ አቕቲልዎ እዚ ተግባር አብ ብዙሓት ሎሚ እውን ይቕጽል ይርካ አሎ። ሄረዱስ ንዮሐንስ ብምቕታሉ ነገሩ ዘዕረፈ መሲልዎ እንተ ኾነ ኃጢአት ክትገብር ከሎኻ ናቱ ሳዕበን ከአ ኩሉ ጊዜ አሎ። ናባታውያን ንቀዳመይቲ ሰበይቱ ሓዲጉ (ጳሎም) ንኻልእ ስለ ዝአከበ ብ39 ዓ.ም. ውግእ ገጢሞም ንሄሮዱስ ካብ ንግስነቱ አውራጃም አብ ስደት ከም ዝኸይድ ገሮም። ሎሚ እምብኣር አሰር ዮሐንስ ብምኽታል ንሓቂ ደው ብምባል ዓመትና ክንጅምር እዩ ዝድለ ዘሎ።

ብዘይፍርሒ ንድለት አምላኽ ነጊርካ ምኽኣል።

ዮሐንስ ከም ኩሎም ቅድሚኡ ዝነበሩ ነብያት አሰርም ብምኽታል ንሄሮዱስ በቲ ዝገበሮ አግሂዱ ብዘይፍርሒ **ሰይቲ ኃውካ ንኣኻ ኸትከውን አይግብኣካን እዩ ሕጊ አምላኽ ተፍርስ አሎኻ** ኢሉ አብ ንስሓ ክኣቱ ካብ ኃጢአቱ ክምለስ ዓው ኢሉ ነጊርዎ። ሄሮድያዳ መኃጥእቲ ሄሮዱስ በዚ ተቐይማ ንዮሐንስ ከምዝቐተል ገራ። ዮሐንስ ንሄሮዱስ አብ ቃል ኪዳን እምነት ከምዘድሊ አግሂዱ ተዛራብዎ። ብርግጽ ስብከት ዮሐንስ ብሄሮዱስን ሄሮድያዳን ተቐበልነት አይረኸበን ከም ኩሎም ነብያት ዕጫ ዮሐንስ ንሓቂ ምንጋር እዩ ከምቲ ህዝበ እስራኤል ንገለ ነብያት ምስማዕ አብዮም አብ ድላዮም ዝጸንዑ ዝነበሩ እሞ ንኪዳን አምላኽ ዝጠልሙ ዝነበሩ ዮሐንስ ከአ ከምኡ እዩ ገጢሞም (ኤር 1፡17-19) ክንርኢ ንኸእል። እስራኤላውያን ብኤርምያስ ገሩ ኩሉ ነጊርዎም ከብቅዕ አይተቐበልዎን በዚ ምኽንያት ከአ አብ ኢድ ባቢሎናውያን ወደቁ። ብኤርምያስ ክንስሑ እሞ አብቲ ምስ አምላኽ ዝአተውዎ ኪዳን ክምለሱ ተነጊርዎ ግን ምስማዕ አብዮም። ነብያት

ከምኡ ሓዋርያት አብ ኩሉ ዕዉታት ክኾኑ አይኮኑን ተሓርዮም፤ ሕርየቶም ቃል አምላኽ ይቀበልዎም አይቀበልዎም ከስምዑ እዩ። ዮሐንስ ስብከቱ ተቐባልነት አይረኽበን ግን ነቲ ጸዋዕትኡ ፈጺሙ እዩ፤ ሄሮዱስ ይቀበሎ አይቀበሎ አይ ኮነን ተልኮኡ ንመገዲ አምላኽን ንሓቅን ምንጋር እዩ ጸዋዕትኡ። ዮሐንስ ነቶም ናይ ዘመኑ ነጋውስ ሄሮዱስን ሄሮድያዳን አብ መገዲ አምላኽ ክምለሱ ስለ ዝነገረ ከምቲ ንክርስቶስ ብልደቱ ዝቐደሞ ብሞቱ ከአ ቀዲምዎ ከመይ ንሱ ፊተውራሪ እዩ።

ስለምንታይ እዩ ሄሮዱስ ንዮሐንስ ዝፈርሖ ዝነበረ እንተበልና ወንጌላውያን ከም ዝነግሩና ምኽንያቱ ሄሮዱስ ንዮሐንስ ጻድቕን ቅዱስን ሰብ ምዃኑ ፈሊጡ ይፈርሆን ክፋእ ነገር ከይበጽሖ ይሕልዎ ነበረ (ማር 6:20) ዝብል ነገብብ። ዮሐንስ ሰባት አብ ሕይወቱ ፍርታት አምላኽ ዝሓዘ ምዃኑ ንሓቂ ከምዝነግር ይፈልጡ ነሮም። ናይ አምላኽ ሰብ ምዃኑ ኩሎም ዝብልዎ እዩ። ሄሮዱስ ወላ ዮሐንስ ጻድቅ ምዃኑ ይፍለጥ እምበር ድለቱ ክገብር ወሲኑ ሕይወቱ ክቕይር አይደለየን። ብዘይ ሓደ ሓቂ ንሰበይቱ ከሓጉስ አእሲርዎን አቕቲልዎን። ንሄሮዱስ ምስ ዮሐንስ ከነወዳድሮ እንከሎና ንሱ ናይ ንጉሥ መዓርግ ዝነበሮ እዩ ግን ዝኾነ ሓቀኛ ስልጣን አይነበሮን። ሓንቲ ክገብር ዘይብሉ ብዘረባ ሰበይቱን ብትዕቢትን ተመሊኹ ከምኡ ናይ ሰባት ዓይኒ ፈሪሖ ንዮሐንስ ዘቐተለ አብ ናይ ሓሶት ሕይወት ዝነበር እዩ ነሩ።

ዮሐንስ ብኻልእ ክንርእዮ ከሎና ዝኾነ አብ ስልጣን ወይ መዓርግ ዘብጽሖ ነገር አይነበሮን። አብ አምላኽ ምሉእ እምነት ገሩ ሕይወቱ ዝመርሖ ጻድቕ እዩ ነሩ። ንሓሳዊ ክብሪ ዓለም ዝመነነ ክዳኑ ቆርበት አብ በረኻ ዝነበር እምበር አብ አብያተ ነጋውስ ዝኸደን ልብሲ ዘይነበሮ ሰብ እዩ ነሩ። ሄሮዱስ ወላ እኳ አብ ሰውነት ዮሐንስ ውርደት ሞት የውርድ እምበር አብ ልቢ ዮሐንስ ሓንቲ ኻንብር አይክእልን ነሩ። ንሕልና ዮሐንስ ክትንክፍ ዝኽእል አይነበረን።

ጸዋዕታኻ አለሊኻ ምኽኣል፡

ዮሐንስ አብቲ አምላኽ ዝደልዮ ጽን ይብል ነሩ እምበር አብ ካልእ ነገራት አየድህብን ነሩ ንሓቂ ንድለት አምላኽ ክነግር ግን ወላ ሓንቲ መዓልቲ ሰጋእ ኢሉ አይፈልጥን እዚ እዩ አብ ናይ ነፍሲ ወከፍ ሕይወት ሰብ ክርአ ዘድሊ። ንአምላኽ ልዕሊ ኩሉ ሰሪዕካ ምኽኣል። ዓይኒ ሰብ ፈሪሖካ ንሓቂ ምድፋን ወይ ሱቕ ምባል ደቂ አምላኽ አይገብረናን። ከም ዮሐንስ አብ ኩሉ ንድለት አምላኽ ቀዳምነት ሂብና ክንመርሖ ሎሚ አምላኽ ይሓተና አሎ።

አብ ሕይወትና አምላኽ ንፍሉይ ነገር ካባና ዝሓቶ ነገር አሎ አለሊና ክንክእል አሎና። አምላኽ ብአይ አቢሉ ንሰባት ክብሎ ዝደሊ ነገር አለዎ ስለዚ ከም ዮሐንስ ክልኣኹ ፍቓደኛ ክኸውን አሎኒ። ብፍላይ ሓዲስ ዓመት ክንጅምር እንከሎና አብዚ ዓመት መልእኽታት አምላኽ ክነግር ማለት ከም ዮሐንስ ንሰባት አብ አምላኽ ዝመለሱሉ ነገራት ክደልዩ ክነግሮም ንሱሓን ሕድገት ኃጢአትን ክልተ ዘይፈላለያ ነገራት ምልክት አብ አምላኽ ምምላስና ምዃነን ንሰባት ክነግር ዝቐበሎ ዓመታዊ መልእኽቲ ምዃኑ ክፈልጥ አሎኒ። ስለዚ ንጌጋ ንኽፍኣት አብ ጎኒ ሓዲግና ንአምላኽ ዝበቅዕ ሕይወት ንልበስ።

ኹልና አብ ዝጭርሖ ድምጺ ክንልወጥ አሎና፡

ቅ. ዮሐንስ አብ በረኻ ይጭርሖ ከምዝነበረ ሰባት ከአ አብኡ መጺኦም አምላኽ ካብኦም ዝደልዮ ክነግሮም ይሓትዎ ከምዝነበሩ ወንጌል ይነግረና። ዮሐንስ ዝሰብኮ ዝነበረ ልቢ ሰባት ይቐይር ነሩ ምኽንያቱ አብኡ ሓቅን ጽድቅን ይርእዩ ነሮም እዚ እዩ ናይ ሓደ ክርስትያን ሕይወት ክኸውን ዘለዎ። ድምጽና ቃል መልእኽቲ አምላኽ ዝሓዘ ክኸውን እንከሎ ሰባት ክቐየሩ ክመጽኡና እዮም ክሰምዑና ክደልዩ እዮም። ካባና ዝድለ ካልእ ድምጺ ከይነስምዖም ክንጥንቀቕ አሎና ልቢ ሰባት ብቐሊል ዝሰለብ እዩ እሞ ክንትንቀቅ አሎና።

ቅ. አጎስጢኖስ አብ ሓደ ካብ ስብከቱ ንዮሐንስ ከም ሓደ ካህን ክገብሮ ዝግብኦ ዝነግር እዩ ይብል (Sermon 293:1-3)። ዮሐንስ ወንጌላዊ ንኢየሱስ ክገልጽ እንከሎ ቃል ይብሎ ዮሐንስ መጥምቕ ቅድሚ ቃል ዘሎ ድምጺ እዩ። ናይ ሓደ ካህን ከምኡ ናይ ሓደ ምእመን ተራ ከም ዮሐንስ ድምጺ ንቃል ምዃን እዩ። ብድምጺ አቢሉ ቃል አብ ልቢ ሰማዒኡ ይኣቱ ግን ብዘይ ዝዛረብ ካህን/ምእመን እቲ ቃል አይስምዓን አይፍለጥን እውን ዝዛረብ ክህሉ አለዎ። ድምጺ መንጎኛ እዩ ቃል አብ ልቢ ካልኣት ክኣቱ ዝሕግዝ ብዘይብኡ ሓንቲ የለን።

ርእሰ ሊቃነ ጳጳሳት በነዲክቶስ XVI ቅድሚ ጳጳስ ምዃኖም አብ ስብከት ቅ. አጎስጢኖስ ከስተንትኑ ከለዉ አብ Pilgrim Fellowship of Faith: The Church as Communion P.164) ከምዚ ይብሉ ተልእኮ ካህን ቅልል ብዝበለ አገላልጻ ድምጺ ናይ ቃል ኮንካ ምኽኣል እዩ፡ ንሱ ክዓቢ ኣነ ክንእስ አሎኒ ድምጺ ስርሑ ነቲ ቃል ምትሕልላፍ ጥራሕ እዩ ቊምነገሩ. . . አብዚ መሰረት ገርና ባህርን ትሕትናን ክህነታዊ አገልግሎት ብንጹር ክንርእዮ ንኽእል። ካህን ከም ዮሐንስ መጥምቕ ፊተውራሪ አገልጋሊ ቃል እዩ። ንሱ አይኮነን ዘገድስ እንታይ ድኣ እቲ ካልእ እቲ ንሱ ብዛዕብኡ ዝዛረቦ (ክርስቶስ) እዩ ዘገድስ።

አብዚ ዘሎናዮ ዘመን ብዙሓት ክርስትያን ከም ዮሐንስ ዕጫ ዝበጽሖም ንሓቂ ስለ ዝመስከሩ አብ አብያተ ሞቅሕ ገለ ኽኣ ዝሞቱ አለዉ። መዓልቲ መዓልቲ ከምቲ ዮሐንስ ዝመረጸ ዝመርጹ አለዉ እዚ ኽኣ አብ አምላኽምን እምነቶምን ጸጺዖም ንሞት ብድፍረት ይቕበልዎ። ከም ክርስትያን ነቶም አብ ከምዚ ከቢድ ኩነት ዝርከቡ ክንጽልየሎም ይግባእ ብዝያዳ ኽኣ ካብ ሕይወቶም ክንምሃር ይግባእ።

አብ ዘሎናዮ ሃገር ምናልባት ብሰንኪ እምነትና ስደት ወይ ማእሰርቲ ወይ እውን ሞት አይንፈርሕን ንኸውን እንተ ኾነ ዘሎናዮ ሃገርን ባህልን ምዕባሌን ዘምጽኦ ዘሎ ጸረ እምነት ነገራት ክንርኢ ክንክእል አሎና። ንእምነትና አብ ዋጋ ዕዳጋ ክነውርድ አብዘይተደለ ጥፍኣት ክንወድቕ ዝፈታተን ኩሉ ጊዜ አብ ቅድመና አሎ። ጸገም እምነት ብዝያዳ አብቶም ሰላም ዘልኦም አብቶም ምዕቡላት እዩ ዘሎ እምበር አብቶም ስደትን ሞትን ማእሰርትን ዘልኦ ዓለምስ ዝያዳ ጽንዓትን እምነትን እዩ ዘሎ።

ሎሚ ነፍስወከፍና አብ ቅድመና ምርጫ አሎና መገዲ ሄሮዱስ ወይ መገዲ ዮሐንስ ክንመርጽ። ብርግጽ መገዲ ዮሐንስ ኢና እንምነ ግን ከቢድ መገዲ ግን ከኣ ዓወት ቅሳነት ሰላም ዘልኦ መገዲ እዩ። ግዝያዊ ምቕት አሸኒፍና ንእምነትና ንሓቂ ንምስክርነት አምላኽ አብ ዕዳጋ አይነውርድ።

ሰብ አብ ቅድስናን ዓወትን ዝበጽሕ ልዕሊ ኹሉ ንአምላኽ ሰሪዑ እንተ ኽኣለ ጥራሕ እዩ። ንግሆ ንግሆ ክንትንስእ ከሎና ንቦታ አምላኽ ብኻልእ ከይንትክእ መብጽዓና ክነሓድስ አሎና። ሎሚ አብ ልቦይ መን አሎ ኢልና ክንሓትት አሎና። ቅዱሳን ኩሎም ይሸገሩ ይፍተኑ አይነበሩን ማለት አይኮነን ዘዓወቶም ንኹሉ ብጽንዓት ሓልዮም አብ አምላኽ ጽኑዕ እምነት ስለ ዝገበሩ ነቲ ካብኦም ዝድለ ስለዝፈጸሙ አብ ዓወት በጺሖም። ንሕና አሰሮም ስዒብና እንተ ኽኣልና ንኹሉ ፈተናን ጸገምን ሓሊፍና ክንዕወት ኢና።

ንሰባት አብ ኢየሱስ አብጺሕካ ምኽኣል፡

ቅ. ዮሐንስ ነቶም ዝኽተልዎ ዝነበሩን ነቶም ከም ዓቢ ነብይን መምህርን ዝፈልጥዎ ንኢየሱስ ምስ ረኣዮ እንሆ የዋህ በግዕ እግዚአንሔር እናበለ አብኡ ከም ዝሳገሩ ገሩ። ተልእኮኡ ናብ ኢየሱስ ዘብጽሕ ምዃኑ አጸቢቑ ይፈልጥ ነሩ። ንሕና እውን ተልእኮና ንሰባት አብ አምላኽ ምብጻሕ እዩ። አብ ናትና ድለት ወይ አብ ናትና ነገር ጥራሕ ዓጊትና ንነብር እንተ ኾና መገድና ስሒትና አሎና፡ ስለዚ ንሰባት አብ መን እየ ዘብጽሖም አብ አምላኽዶ ወይስ አብ ካልእ ኢልና ንርእስና

ንሕተት፥ አብዚ ሓዲስ ዓመት አብ እንጅምረሉ እዋን እምብኣር ንሰባት አብ ክርስቶስ ከቕርብ ንኻልኣት ከየጋጊ ክትንቀቕ አሎኒ እናበልና ዓመትና ብመብጽዓ ንጀምሮ።

ሓዲስ ዓመት ንብዙሕ ነገር ብሓዲስ መንፈስን ርድኢትን ክንጅምሮ ከምዘለዎና የዘኻኻረና። ንኣረጊት ሕይወተይ ከመይ ገረ እየ ክልውጦ ኢልና ምስ ነፍስና ክንዛረብ አለዎና። ዓመት ቆጺርና ጥራሕ ከይንህሉ ምስትውዓል የድልየና። አምላኽ ነዚ ሓዲስ ዓመት ከጀምረና እንከሎ ካባና ዝደልዮ ነገር አሎ ንሱ ኽኣ ሕይወትና አብ ምድኃን ክንተሓባበሮ ይደሊ አሎ። እገለ ወደይ እገሊት ጓለይ ድሕነትካ/ኪ የገድሰኒ እዩ ስለዚ መገዲ ሰማይ ክትሕዙ ብሓቂ ክትነብሩ እደሊ አሎኹ ይብለና አሎ። መስቀል ዝኸበደና አብኡ ንመለስ እዋ መስቀለይ ክጸውር ሓይሊ ሃበኒ ንበሎ መስቀል ቀይረለይ አይኹን ጸሎትና።

ንዝሓለፈ ኃጢአት አብ ጉሓፍ ንስሓ ደርቢና ብሓዲስ መንፈስን ቅድስናን ዓመትና ንጀምሮ ዝርተረፈ አምላኽ ክምልከልና እዩ ሓንትስ ምሉእ ድለትን ሃረርታን ይሃልወና።

ዓመት ሰላምን ራህዋን ይግበረልና።

አባ ንጉሠ ፍሥሓ